

## **Kekeda Laa Totoonao Sa Bol Fua Konia Manata Mamana 'I Tesalonaeka**

Tesalonaeka nia maefera lao bali lolofaa 'i Masedonia. Sa Bol ne nia lea ka dao 'i Tesalonaeka ka faarongoa toaa nai 'ana maefera baita nai 'ana Faarongoa Diana nee. Na toaa 'oro ne nao lau toaa Diu ki, kera daka manata mamana ma daka lea naa sulia toolangaidooa sa Bol nia toolangainia fuada. Ma sui nao si tau guu, tai toaa Diu ki daka manata ta'aa fua sa Bol, sulia na toaa 'oro ki 'asia naa da fafurongo ma daka lea sulia si baea diana nai sa Bol nia bae sulia. 'Uri nai guu kera daka odua naa sa Bol uri ka lea na 'ana faasia maefera nai. 'I seeri, nia ka lea naa uri maefera satana 'i Beria ('Aks 17:1-15).

Tai toaa 'i Tesalonaeka ki lau guu daka lukasia naa raa kera ki, sulia da kwaifii 'ada sa na Aofia nia kai dao 'ali'ali gwana mai. Tai toaa lau daka manata 'abarua 'asia naa, sulia toaa kwaimani kera ki dai mae gwada 'i nao sui fatai dao lana mai sa Disas kafi fuli. 'Uri nai, lao buka nee sa Bol nia bae 'ana 'olosi lana manata laa kera nai ki sulia dao lana mai Kraes. Sa Bol ka saea 'ana fuada uri kera daka rao 'abarua 'ada 'ana raa naisata 'ani kera ki fai si liowane 'ana aroaroe, lelea ka dao 'ana si kada Kraes nia dao.

### **Na 'inifuui bae ki laona buka nee:**

Sa Bol nia tangoa toaa 'i Tesalonaeka faafia manata mamana laa kera ma raa diana kera ki 1:1–3:13

Toolangaidooa sulia na abulo laa ne faaelea God 4:1-12

Toolangaidooa sulia dao lana mai sa Disas Kraes  
4:13–5:11  
Toolangaidooa 'isi 5:12-28

<sup>1</sup> Nau sa Bol ma sa Saelas ma sa Timotii ne meli kekeda kau fuamolu konia manata mamana ne molu tiidooa naa fai Maa kolu God ma fai na Aofia kolu sa Disas Kraes, ne molu nii 'i Tesalonaeka.

God ka ade diana ma ka falea 'ana aroaroa nia fuamolu sui.

*Na manata mamana laa kera toaa 'i Tesalonaeka*

<sup>2</sup> 'Ana si kada ki sui gwana ne meli foa ki fuamolu, kameli meli tangoa God fuamolu sui guu. <sup>3</sup> Lao foa laa kameli ki 'i naofana God ne kolu maa 'ani nia, kameli meli manata toi na raoa diana ne molu ilia nunufana manata mamana laa kamolu. Kameli meli ka manata toi lau guu na rao nonifii laa kamolu 'i nunufana liosaua ma na manata ngado laa kamolu maasia dao lana mai na Aofia kolu sa Disas Kraes.

<sup>4</sup> Toaafuta 'ae, kamolu toaa ne God nia liosau 'ani kamolu, kameli meli saitomana ne God nia fili kamolu naa fuana 'i tala'ana. <sup>5</sup> Suli si kada kameli meli safali faarongo kamolu 'ana Faarongo Diana nee, kameli nao meli si bae 'ana baea tatakwai gwana. Na rigitaa nia Anoedoo Abu 'ana bae meli bae ai fuamolu. Ma meli ka faatania lau gu ne kameli meli faamamanea tiifau, ne na Faarongo Diana nee nia doo mamane. Kamolu molu saitomana gwamolu bae meli faatania birangaa diane tiifau fuamolu 'ana si kada bae meli too fai kamolu uri 'adomi lamolu lae. <sup>6</sup> Kamolu molu ade lau gu sulia birangaa ne meli faatania mai siamolu, ne nia birangaa nia Aofia 'ua guu.

Kamololu molu ngalia si baea nee meli faatalon-gainia ma molu ka ele sulia suli na Anoedoo Abu nia falea ele lae fuamololu sui boroi 'ana daka falea 'afitaia ki fuamololu uri maana ne molu manata mamana 'ana Kraes. <sup>7</sup> Si doo nai molu ilia nai ne adea molu ka faatainia birangaa diana nai fua toaa manata mamana nena sui guu 'i Masedonia ma 'i Gris uri kera daka lea lau gu sulia. <sup>8</sup> Suli ni kamololu 'i sena ne faarongoa diana nee sulia Aofia 'e talo kau faasi kamololu ma ka lea fua kule ki sui gwana, nao lau otona gwana lao bali lolofaa 'i Masedonia ma 'i Gris. Na ununua sulia manata mamana laa kamololu 'ana Aofia 'e talofia fere ki sui guu lea ka nao meli si faarongo kera boroi, kera da rongo ka sui naa. <sup>9</sup> Na toae ki sui gwana da unu talongainia ne kamololu molu ele sulia dao lameli kau siamololu. Ma kera daka unu lau gu sulia ne kamololu molu lukasia naa akalo 'e'ete baki molu foosida 'i nao, ma molu ka foosia naa God mamana nee nia mauri firi. <sup>10</sup> Ma kamololu ne molu ka maasia naa dao lana sa Disas 'Alakwa nia God faasi fera 'i salo. Nia tataea sa Disas faasia maea ma sa Disas ne nia faamauri kolu faasia kwakwaea baita ne God nia kai falea mai.

## 2

### *Na raa sa Bol 'i Tesalonaeka (Aks 17:1-9)*

<sup>1</sup> Toaafuta nau ki 'ae, kamololu molu saitomana lea laa kameli kau uri lao maefera kamololu nia nao si tatakwaia. <sup>2</sup> Kamololu saitomana na doo ta'aa neki da saea suli kameli, ma daka susubutai kameli laona maefera 'i Filibae<sup>☆</sup> sui fatai meli kafi lea kau uri maefera kamololu bae. Ma sui boroi

---

☆ 2:2 'Aks 16:19

'ana waa 'oro ki lao fera kamolu daka sasi uri suusi lameli, God nia 'adomi kameli ka nao meli si mau guu 'ana faarongo lamolu 'ana Faarongoa Diana ne nia lea mai faasia God. <sup>3</sup> Na faatalongaia ne meli ilia, nia nao si sakatafa mai faasia tasi manata lae wane garo ma nao tasi kwaidooria ta'aa, ma ka nao meli si sukea guu ta waa. <sup>4</sup> God nia ala faafi kameli uri faatalongai lae sulia bae lana. Ma nia ka fiitomeli uri faatalongai lana Faarongoa Diana nee. 'I seeri ni kameli nao meli si sasi lau uri faadiana lana manata lana wane gwana, meli faaelea lau 'ameli manata lana God.

<sup>5</sup> Kamolu molu saitomana lau guu si baea ne meli bae sulia 'i matangamolu nia nao lau si baea fua gae lamolu lae. Doo baki meli bae sulia ki, kameli nao meli si ilia 'ana agwa lana ta kwaidooria 'ameli uri malefo. God naa ne suai ne kameli nao meli si sukea kamolu guu. <sup>6</sup> Nao kameli meli si sasi guu uri sa kamolu ma nao sa ta tii gwana ka tango kameli 'ana. <sup>7</sup> Ni kameli na 'aboosol nia ki Kraes bobola fainia sa meli ka odu kamolu gwameli uri ili lana doo ki fuameli, ma sui ka nao meli si ilia guu si doo nai si kada meli too fai kamolu. Kameli meli abulo sasaore gwameli fai kamolu mala 'ana ta gaa ne sua diana suli wela nia ki. <sup>8</sup> Kameli meli liosau 'asia naa 'ani kamolu ma meli ka noni maabe 'uri faatalongai lana Faarongoa Diana nia God fuamolu. Kameli meli noni maabe gwameli uri maeli lana si ade laa ne kai 'adomi kamolu, suli meli manata 'initoa 'ani kamolu.

<sup>9</sup> Toaafuta nau ki 'ae, kameli meli saitomana kamolu molu manata toi gwamolu na rao tetede laa baki meli ilia ki 'i matangamolu. Si kada bae

meli faarongo kamolu 'ana Faarongoa Diana nia God, kameli meli rao tetede 'ana sato ma rodo uri meli ka dao toi si fanga meli kai 'ani, uri ka nao meli si falea ta 'afitai laa fuamolu. <sup>10</sup> Kamolu molu saitomana ma God boro'i ka saitomana ne si doo nai nia mamana, ne si kada bae meli too mai fai kamolu, na abulo lameli nia 'o'olo ma ka too ma ka adea ta waa 'amolu 'afitai ka saea lau tasi doo suli kameli. <sup>11</sup> Kamolu molu saitomana sui naa ne doo neki meli ilia fuamolu wane ki sui guu, nia mala 'ana ade lana sa ta maa ne nia ilia fua wela nia naa. <sup>12</sup> Suli meli bae kwaiarei fuamolu, ma meli ka gwafe kamolu, ma meli ka bae fifii fuamolu uri molu ka too 'ana tooa ne bobola fainia toaa nia ki God, ne 'aili kamolu mai uri lao 'initoaa diana nia.

<sup>13</sup> Aia, ma ni kameli meli ka tangoa lau gu God fuamolu 'ana si kada ki sui guu suli ne kamolu molu lio saitomana bae lana God ne meli bae sulia fuamolu 'I seeri, kamolu molu ka faamamanea naa suli molu lio saitomana nia nao lau bae lameli wane gwana, nia na bae lana God 'ana ne rao laona manata lamolu ma ka adea molu ka manata mamana naa 'ana God.

<sup>14</sup> Toaafuta nau ki 'ae, na toaa kamolu ki 'ua gu ne da falea 'afitaia fuamolu, burina ne molu lea sulia lea laa nee lau guu konia manata mamana ki 'i Diudia kera lea sulia. Ade laa nai toaa Diu ki da ilia fua konia manata mamana nai ki 'ana sa Disas Kraes, nia lau gu nai da ilia 'ani kamolu nai. <sup>15</sup> Aia, na toaa Diu nai ki bae da saumaelia na brofet ki 'ana kada 'i nao, daka saumaelia lau guu sa Disas na Aofia. Ma daka tari kameli lau guu. Na abulo lada 'e faarakesasua God ma daka malimae 'ana wane sui gwana. <sup>16</sup> Kera da sasi uri suusi lameli lae faasia ade lea meli ka faatalongai

fuamolu toaa nao lau Diu ma God ka faamauri kamolu. Si ade laa ne kera ilia nai nia konia sui naa ta'aa lae ki fuada, ma 'i seeri na kwakwaea God nia tio na faafi kera.

*Sa Bol 'e dooria kai lea lau uri Tesalonaeka*

<sup>17</sup> Toaafuta nau ki 'ae, si kada bae na malimae kameli ki da tari kameli faasi kamolu suli si kada kukuru bae, kameli nao meli si manata buro gu 'ani kamolu. Ma na lio meli ka dila 'asia naa suli nao meli si too kwaimani na fai kamolu. Sui kameli meli ka susuu ta'aa 'uri sua lamolu lae lau 'ana tasi kada. <sup>18</sup> Aia, kameli meli dooria uri meli ka oli lau kau siamololu 'i Tesalonaeka nai. Ma nau sa Bol, ne ku sasi 'uri lea lae lau kau siamololu 'ana si kada 'oro ki, ma sui, sa Saetan ka suusi kameli gwana faasia lea lae kau. <sup>19</sup> Si doo ne adea meli ka dooria 'asia naa lea lae kau nia 'urii; suli si doo ne uri ka falea manata ngado lae fuameli ma na ele lae fuameli 'ana ngali lana ta kwaiaraa faasia sa Disas 'ana dao lana mai, nia naa ne ni kamolu. Suli ne kamolu molu ala faafia sa Disas nunufana kameli meli bae suli nia fuamolu. <sup>20</sup> Iuka, ni kamolu naa ne meli bae naunau ma meli ka ele suli kamolu!

### 3

<sup>1</sup> Kameli meli manata tomolu 'asia naa 'uri nai lelea ka nao meli si dooria ka too gwana 'uri nai, meli ka saea nia diana 'asia naa uri kaaria sa Saelas miri ka too gwaaria kau 'i seki 'Atens, <sup>2</sup> ma miri ka fale sa Timotii nia ka lea kau siamololu, ✧ suli nia na toolakolu ma na waa ni rao God lau guu fai kaaria 'ana faatalongai lana Faarongoa Diana nee sulia sa Disas Kraes. Kaaria miri fale

---

✧ 3:2 'Aks 17:15

nia kau uri nia ka tatae kamolu lau ma ka faatet-  
 edea lau manata mamana laa kamolu ki <sup>3</sup> uri nao  
 ta wane 'ani kamolu si tona ma si lea 'e'ete lau  
 faasia toolangaidooa mamana nee 'ana si kada nai  
 laona 'afitaia nai ki. Aia, kamolu molu saitomana  
 gwamolu bae kolu toaa ne kolu manata mamana  
 ki kolu kai dao toi 'afitaia ki. <sup>4</sup> Kameli meli  
 faarongo kamolu firi gwameli 'ana si doo nai 'ana  
 kada bae meli too mai fai kamolu bae, ne kolu kai  
 liu laona ilimataia. Aia, ma na ilimataia nai boro  
 nia bae 'e fuli naa molu ka saitomana gwamolu  
 bae. ☆ <sup>5</sup> Nau ku manata toi na 'afitaia nai 'e dao  
 tomolu nai ma ku manata tomolu 'asia naa ne ku  
 falea sa Timotii ka lea kau bae uri ka lio saitomana  
 kula ne manata mamana laa kamolu nii ai. Nau ku  
 manata 'a'abo ade lea sa Saetan ka ili tomolu ma  
 ka siitasa faafi kamolu nai, ma na raoa diana baki  
 meli ulafutainia mai daka funu gwada. <sup>6</sup> Aia, sa  
 Timotii ne too mai siamoluli oli mai ka dao naa nee,  
 ma nia kafi dao guu. Nia ununu diana suli kamolu  
 ma ka saea na manata mamana laa kamolu 'ana  
 God, ma na liosaua kamolu fuamolu kwailiu da  
 ngasi gwada. Ma nia ka faarongo lau guu sulia  
 na manata ele laa kamolu suli kameli, ma ka saea  
 molu dooria lau guu sua lameli lae, mala lau gu  
 'ani kameli fuamolu. <sup>7</sup> Toaafuta nau ki 'ae, maana  
 si faarongoa nai, sui boro 'ana kameli meli ka  
 nonifi ma na 'afitai lae baita ka dao tomeli, kameli  
 meli ele 'asia naa suli kamolu ma sulia na manata  
 mamana laa kamolu. <sup>8</sup> 'I seeri ne manata lameli  
 kafi diana tasa, suli ne meli rongoa na manata  
 mamana laa kamolu 'ana Aofia nia ngasi ka totoo  
 gwana. <sup>9</sup> Kameli meli ka tangoa 'asia naa God  
 kolu, suli kamolu molu uu ngasi gwamolu. Si

---

 ☆ 3:4 'Aks 17:15

kada meli foa, kameli meli ka ele 'asia naa suli kamolu. <sup>10</sup> Kameli meli foa ngangata 'ana dani ma rodo uri God ka kwaia taale ka walude fuameli uri sua lamolu lae lau uri meli ka babasia manata mamana laa kamolu ki, uri ka ngasi diana lau.

<sup>11</sup> Kameli meli ka foa uri God na Maa ma na Aofia kolu sa Disas ka kwaia taale ka walude fuameli uri meli ka dao kau siamolu. <sup>12</sup> Kameli meli foa lau guu uri na Aofia ka ilia na liosaua kamolu fuamolu kwailiu ma fua toae ki sui guu ka baita mala lau guu liosaua kameli fuamolu.

<sup>13</sup> Kameli meli ka foa lau guu uri nia ka babasia na mauria kamolu ki, ma molu ka too diana tiifau ma molu ka 'o'olo 'i maana God na Maa, 'ana si kada ne sa Disas na Aofia kai dao mai ma kai ofu kwaimani fai toaa abu nia ki sui guu.

## 4

### *Na tooa ne adea manata lana God ka ele*

<sup>1</sup> Toaafuta nau ki 'ae, kameli toa ne meli too 'ana rigitaa nia Aofia kolu sa Disas, tasi doo lau ne meli dooria 'asia naa uri molu ka ilia nia 'urii; molu too na sulia tooa ne meli toolangainia mai fuamolu bae uri molu ka faaelea manata lana God. Kamolu mone molu too naa sulia sui ta, nia diana uri molu ka ilia ka 'idu lau. <sup>2</sup> Kamolu molu saitomana toolangaidooa bae meli bae sulia fuamolu bae nia 'ita mai faasia sa Disas na Aofia. <sup>3</sup> God nia dooria na abulo lamolu ka 'o'olo tiifau, ma molu ka too faasia na kaubaree. <sup>4</sup> Nia bobola fainia molu ka sua diana sulia nonimolu, ma molu ka too sulia birangaa ne diana ma ka 'o'olo. <sup>5</sup> Ma ka nao molu si lea lau sulia na kwaidooria ta'ae 'ana noniidoo, mala 'ana waa ne ulafusia God. <sup>6</sup> 'Uri nai, nao molu si tauwelaa na bara waisaasina laa kamolu



'ana Kraes 'ana ooe lana 'afe ta waa, sulii na Aofia kai falea kwakwaea fua tii kera ne da abulo ta'aa 'uri nai. Ma ni kameli nee, meli toolangaidoo folaa sui naa fuamolu sulia birangaa nai ma meli ka bae fifi na ai fuamolu. <sup>7</sup> Suli God nia filii kolu uri na abulo lakolu ka 'o'olo, nao lau fua garoe. <sup>8</sup> 'I seeri guu, lea sa tii boroi 'ana nia 'e aburongo 'ana toolangaidoo laa nai, nia nao si aburongo lau 'ana wane gwana, nia aburongo lau guu 'ana God waa ne falea sui naa Anoedoo Abu nia fuamolu.

<sup>9</sup> Aia, na birangana liosau 'i matangamolu toaa ne molu manata mamana ki naa, nia nao si bobola lau uri nau ku kekeda kau fuamolu ma ku toolangainia lau fuamolu, sulii God nia toolangaidoo naa fuamolu uri liosau lae 'ani kamolu kwailiu. <sup>10</sup> Kameli meli saitomana ne molu liosau 'ana toaa manata mamana ki sui guu ne molu too ki 'i sena lao bali lolofaa 'i Masedonia. Sui boroi 'ana, kameli meli dooria lau guu uri kamolu toaafuta nau ki, molu ka faatainia liosaua nai ka 'idu lau. <sup>11</sup> Ma molu ka sasi ngangata uri too aroaro lae, ma 'oe wane 'oko bae lau gwamu sulia toaa 'oe. Nao 'osi roo 'ana bae tona lae toaa ta wane kau. Molu ka rao ngangata uri molu ka too 'ana fange ma doo 'oro neki molu 'atoia ki. Birangaa nai sui guu, kameli meli saea sui naa fuamolu. <sup>12</sup> Ma lea kamolu molu ade sulia doo nai ki, na toaa ne nao dasi manata mamana ki 'ua, kera dai sae'inito 'ani kamolu, ma ni kamolu lau guu ka nao molu si boosuli lau 'ana ta wane kau uri 'adomi lamolu lae 'ana doo ki.

### *Dao lana mai na Aofia*

<sup>13</sup> Toaafuta nau ki 'ae, kameli meli dooria uri ni kamolu molu ka saitoma diana 'ana doo ne kai

fuli 'ana toaa ne kera mae ki naa, uri na manata lamolu ka nao si isifufuli lau mala 'ana toaa ne kera dasi faamamanea tatae laa faasia maea. <sup>14</sup> Ni kolu, kolu faamamanea ne sa Disas nia mae sui ka tatae lau gwana faasia maea. Kolu, kolu ka faamamanea lau guu ne toaa ne kera da manata mamana ma daka mae, God nia kai tatae kera lau guu faasia maea ma nia kai olitai kera lau gu mai uri dao kwaimani lae mai fainia Kraes.

<sup>15</sup> Aia, na doo ne kameli meli toolangainia siamolou nee, na bae lana Aofia ne. Doo nai nia 'urii: Kolu toaa ne kolu mauri 'ua gwakolu 'ana si kada Aofia kai dao mai ai, nao kolu si tatae lau 'i nao 'ana toaa nai ki da mae naa. <sup>16</sup> 'Ana si kada na Aofia nia kai dao mai na fuli lana 'e 'urii: Sa Disas na Aofia nia kai suungi baita tasa, sui na 'ensel gwaungai nai ka suungi baita lau guu 'i burina, sui na bungu nia God ka angi naa. 'Uri nai sui fatai na Aofia kafi sifo mai faasia 'i salo. 'Ana si kada nai, toaa ne kera manata mamana mai 'ana sa Disas Kraes ma daka mae naa, kera ne dai tatae fasi kau 'i nao. <sup>17</sup> 'Uri nai sui fatai, ni kolu toaa ne kolu mauri 'ua gwakolu ki 'ana si kada nai Aofia kai dao mai, nia kafi lofotai kolu kau siada 'i laona dasa loki ma kolu ka kwaitodai naa fainia Aofia 'i lofona salo. Ma kolu kai too na 'akolu fainia Aofia totoo si sui. <sup>18</sup> Nia 'uri nai, molu bae sulia si baea nai ki ku faarongo kamolu ai nai 'ana gwafe lamolu ki kwailiu 'i matangamolu.

## 5

*Nao ta wane si saitomana si kada na Aofia nia kai dao*

<sup>1</sup> Toaafuta nau ki 'ae, bobola fainia sae nao meli si kekedana na kau fuamolou sulia doo baki mala 'ana

fa sato ma si kada ne doo ki dai fuli ai. <sup>2</sup> Suli tee kamolu molu saitomana sui naa, ne fa sato nia Aofia kai dao mai ai nia kai fuli mala 'ana dao lana mai waa bebeli lao rodo 'ana si kada ne wane ki nao dasi fiia lau gwada. <sup>3</sup> Nia kai fuli 'ana si kada nai ne toae ki da saea na doo ki sui guu 'e diana ma ka aroaro gwana. Ma 'i seeri da tona boroi na funu lae ka dao na faafi kera mala ta keni fiiwela naa uri faafuta lae. Ma kera 'afitai daka tafi lau faasia.

<sup>4</sup> Ma sui ni kamolu toaafuta nau ki, kamolu nao lau toaa molu too lao rorodoa lae mala 'ana toaa dasi manata mamana ki na, uri sae fa sato nai sa Disas kai dao ai ka faatona kamolu mala 'ana dao lana waa bebeli. <sup>5</sup> Kamolu sui guu kamolu toaa 'ana folaa lae ma wela ki sui guu 'ana dani. Kolu nao kolu si too naa laona rorodoe 'ana ta'aa lae. <sup>6</sup> Nia 'uri nai, nao kolu si maleu lau mala 'ana toaa ne da ade 'uri nai nee. Kolu too 'akolu mala 'ana ta waa ne ada ma ka suasulia mauria nia ma ka too manata. <sup>7</sup> Lao rodo 'ana ne dai maleu ai, ma lao rodo lau gu ne dai kuu ai uri waa ki daka oewanea. <sup>8</sup> Aia ma ni kolu toaa ne 'ana dani nee, kolu ka suasulia mauria kolu ki, ma kolu ka too 'ana manata mamana lae ma na liosaua ne fifini faafi kolu mala 'ana ta dafi baita ne suusia maa fa 'adoe 'ana wane, ma na manata ngado lae 'ana sa Disas ne nia faamauri kolu, ne mala 'ana ta kefi ngasi. <sup>9</sup> God nao si fili kolu mai fua fale lana kwakwaea fuakolu, nia fili kolu lau 'ana fua faamauri lakolu nunufana Aofia kolu sa Disas Kraes. <sup>10</sup> Sa Disas ne mae naa uri faamauri lakolu, uri sui boroi 'ana kolu ka mauri 'ua gwakolu ma nao kolu ka mae naa 'ana si kada 'ana dao lana mai tara kolu ka too kwaimani fai nia. <sup>11</sup> Kamolu molu saitomana sui naa doo nai ki. Aia, nia 'uri nai molu kwaiarei 'ani kamolu kwailiu ma molu

ka kwai'adomi 'ani kamolu kwailiu uri molu ka ngado 'ana manata mamana laa kamolu.

*Si baea 'isi ki naa*

<sup>12</sup> Toaafuta nau ki 'ae, kameli meli dooria uri molu ka sae'inito 'ana toaa ne Aofia filida ki daka rao tetede 'ana talai lamolu lae ma toolangaidoo lae fuamolu ki. <sup>13</sup> Molu sae'inito ada ma molu ka liosau ada uri maana raoa ne kera ilia ki. Ma molu ka too kwaimani lao aroaroe.

<sup>14</sup> Toaafuta nau ki 'ae, kameli meli dooria lau guu uri molu ka kwaifamanatai fua toaa noni'ela ki. Molu ka gwafea toaa ne da liodila ki, ma molu ka 'adomia toaa da makeso ki ma molu ka too marabibi fai toae ki sui guu. <sup>15</sup> Nao molu si duua ta'aa lae 'ana ta'aa lae. Molu susuu 'amolu uri ili lana doo diane ki fuamolu kwailiu ma ili lana fua toae ki sui guu.

<sup>16</sup> Molu ka too 'ana ele lae ka lelea firi. <sup>17</sup> Nao molu si luka 'ana foa lae ka lelea firi. <sup>18</sup> Ma molu ka tangoa God 'ana si kada ki sui, sulis doo nai ne God nia dooria fua molu ka ili 'uri nai sulis kamolu molu tiidooa naa fainia sa Disas Kraes.

<sup>19</sup> Nao molu si uu suusia raoa nia Anoedoo Abu, <sup>20</sup> ma nao molu si bala faafia bae lana God ne waa God bae sulia. <sup>21</sup> Molu ka ilitoi fasi bae lae ki sui guu ne da saea 'ana bae lana God, uri lea na baea ne diana, molu ka lea sulia. <sup>22</sup> Ma molu ka too tau faasia na baea ta'ae ki sui gwana.

<sup>23</sup> Alu God waa 'ana aroaroe nia rao 'ana laona mauria kamolu ki tiifau uri na mangomolu tiifau, ma na manata lamolu tiifau ma na nonimolu tiifau ka tio 'o'olo diana 'ana lelea ka dao 'ana si kada na Aofia kolu sa Disas Kraes kai dao mai. <sup>24</sup> Ma God waa ne 'aili kamolu mai siana, ne saea doe 'aftai ka 'asia naa, nia ne tara nia ili mamana 'ana si doo nai fuamolu.

<sup>25</sup> Toaafuta nau ki 'ae, molu ka foa lau guu fuameli.

<sup>26</sup> Molu ka samo 'aba 'ana samo 'aba laa ne 'o'olo ne faatainia liosaue.

<sup>27</sup> Nau ku bae fifii fuamolu 'i naofana Aofia uri molu ka teemainia na kekeda laa nee fua toaa manata mamana baki sui guu.

<sup>28</sup> Na ade dianaa Aofia kolu sa Disas Kraes ka too fai kamolu.

**Na Alangaia Falu 'ana Baea 'i Baegu**  
**The New Testament in the Baeggu language of the**  
**Solomon Islands**  
**Niu Testament long langguis Baegu**

copyright © 2016 Wycliffe Bible Translators, Inc.

Language: Baegu (Baeggu)

Translation by: SITAG

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2017-11-09

---

PDF generated using Haiola and XeLaTeX on 21 Feb 2024 from source files dated 13 Dec 2023

6c9f5b54-40e4-515c-9ffc-f424e1ec7c96